

Lino Psaila:

ir-riċerkatur li ddokumenta l-ġrajjet ta' fuq il-baħar taż-Żwieten u oħrajn

Kitba ta' Steve Borg, Dip. Lis (Melit.), M.A. (Newcastle), PGTS (Hull)


Lino Psaila (1943-2017) huwa magħruf l-aktar kemm bħala l-kittieb ta' bċejjeċ letterarji bid-djalett Żejtuni, kif ukoll minħabba li xerred kemm seta' t-tradizzjoni tat-tajra tal-idejn, il-manuċċa fost it-tfal Żwieten, biex dan il-passatemp jibqa' haj. Għamel is-snin twal jirriċerka biex kiteb l-opra letterarja Il-Baħar Rasu lebsa, li ntebagħ minn Klabb Kotba Maltin fl-1978. Huwa trabba r-raħal t'isfel fiż-Żejtun, sewwasew fi Triq San Luċjan u ħadem ta' ħaddied.

Li kieku jkollok tneħħi l-kitba devozzjonali bil-Malti, li tagħha hawn bil-hmiel, u tifrex fuq mejda l-kotba ta' natura etnografika, li fihom jagħtu stampa ċara u bla tlaqliq tal-ħajja soċjo-ekonomika tal-poplu tagħna, tinnota li ma hemmx wisq fejn timraħ. Min hu midhla sew tal-Melitensia malajr idurlek fuq Sireni u Serenati ta' Lina Brockdorff, dwar ir-refuġjati Maltin li marru Had-Dingli matul il-gwerra, Biagio Galea b' L-Imdina ta' Tfuliti, il-kitbiet dwar Għawdex ta' Frank Bezzina u ibnu Charles, u Umbrelel fuq Tas-Sliema ta' Charles B. Grech. Hemm oħrajn, però dawn huma fost dawk l-aktar li jissemew. Magħhom, u bi prominenza, hemm Il-Baħar Rasu lebsa, ktieb li Psaila baqa' jirriċerka biex jikseb aktar tagħrif ġdid, anki fuq kapitli diġà miktubin.

Fil-fatt il-ktieb reġa' ħareġ fl-1996 u anki fl-2003, b'reviżjoni u stejjer godda, xi ħaġa tassew rari fid-dinja tal-kotba Maltin. Lino Psaila kien jaf dwar l-isfida li kellu, biex isawwar ġrajjet kważi minsijin mix-xejn, billi jiġbor id-dettalji minn fomm in-nies u jagħmel il-verifiċi tiegħu f'dokumenti tal-perjodu biex ikollu l-fatti preċiżi kemm jista' jkun, ġaladarba l-ġeneru tal-kitba huwa fattwali. Hu rnexxielu janimahom bid-djalett Żejtuni u bħal qisek tistħajjel li huwa kien fiċ-ċan magħhom fuq il-baħar b'lapes u karta meta seħħew. Dan minħabba li jikteb fl-ewwel persuna.

Kważi r-rakkonti kollha huma dwar sajjeda li kellhom l-irmigġ f'Marsaxlokk, u l-parti l-kbira kienu Żwieten jew ta' nisel Żejtuni. Bil-kitba tiegħu huwa ddokumenta bil-fatti li dawn kienu s-sinsla tas-sajd Malti. Però, eja ma niġrux bil-ħsieb li kull sajjed Xlukkajr għandu demm Żejtuni. Kien hemm numru minnhom b'nisel Żurrieqi u dan għal żewġ raġunijiet. Wieħed għaliex iż-Żrieraq kienu kostretti jorbtu l-opri quddiem il-Magħluq tal-Ballut f'Marsaxlokk, minħabba li ma kellhomx wisgħa biżżejjed biex jirmiġġaw f'Wied iż-Żurrieq u t-tieni raġuni għaliex meta kienu jitilgħu l-pixkerija, ix-xebbiet Żrieraq kienu jiltaqgħu mat-tfalijiet Xlukkajri jtellgħu l-ħut fil-kavetti. U minn hemm jitfgħu ħarsithom fuq xulxin, iqabbd u min joħtblhom u jżżewġhom.


Il-każ taż-Żwieten kien differenti. Psaila jirreferi għal kwadru ex-voto li hemm fil-knisja tal-Madonna tal-Hniena, b'rabta ma' rakkont tal-1891. Huwa jikteb: 'Dan il-kwadru jkompli jikkonfermali li l-maġġoranza



Lino ma' bintu Rita f'Marsaxlokk (1969)



Ex-Voto dwar it-tragedja ta' April 1890.



Fl-2012 kien gie onorat bit-titlu ta' Gieh iż-Żejtun għall-hidma li għamel fil-qasam kulturali u letterarju fuq livell lokali u nazzjonali, l-aktar f'dak li għandu x'jaqsam id-djalett u t-tradizzjoni tal-manuċċa

tas-sajjieda Żwieten kienu ġejjin mir-raħal ta' fuq, anzi biex inkun preċiż, dawn l-erba' sajjieda Ġużeppi Mifsud l-Imrajzi, Anġlu Degabriele, Wigi Carabott u Ċikku Galea kienu kollha joqogħdu fi triq waħda, jew sqaq kif għadu maghruf sa llum bħala Sqaq il-Wahx.' (Psaila, 2003, pġ. 41). Il-“huta dejjem iddur u tarmi l-ilma minn rasha” (ibid. pġ. 42) li werwret lis-sajjieda Żwieten jaf kienet id-denfil ta' Risso (Grampus griseus), li jikber sa nofs tunnellata u rari jidher fl-ibhra Maltin.

Blex Psaila niseġ ir-rakkonti tas-sajjieda li tilfu hajjthom, jew salvaw mill-qilla tal-baħar, huwa tkellem ma' min salva, jew inkella ma' xjuh li ftakru dawn l-istejjer minn missirijiethom u tawh xhieda bil-fomm. B'hekk sirna nafu dwar Tonin Attard, imlaqqam Kadanja, imwieled iż-Żejtun fl-1823. Kien hu li fit-2 t'April 1841 fuq dgħajsa bi ħdax-il bahri iehor, fosthom sitt Żwieten oħra, sab lilu nnifsu bħala r-rajjes tal-opra tal-baħar, imghobbija tonn minn Sqallija, li kienet inqabdet f'maltemp kbir. U kien Tonin Kadanja li daħhalha fil-Port il-Kbir.

Traġedja kbira li laqtet liż-Żejtun kienet sehhet fit-23 t'April 1885. Dan meta Kamillu Incurvaja, ta' 38 sena, salpa flimkien mal-bahrin tiegħu biex igibu tagħbija tonn minn Sqallija. Tlett ijiem wara nqabdu minn tromba kbira fuq il-baħar li għolliethom fl-arja u ġabet lid-dgħajsa rmied. Ma' Incurvaja, tilfu hajjithom Gorġ Mangion Il-Balla ta' 28 sena, Karmnu Agius Id-Djonis ta' 30 sena, Karmnu Abela l-Ċirott, ta' 35 sena, Toni Fenech l-Xanfaj ta' 24 sena, Gejtu Debono Ta' Gerita ta' 39 sena, Martinu Psaila Ta' Fanali ta' 26 sena, Ġanni Carabott Il-Gardell ta' 32 sena, Grezzju

Desira Ta' Grezz ta' 27 sena, Ġużeppi Aquilina Tal-Qasam ta' 25 sena, Anġlu Mifsud Tal-Haddied ta' 37 sena u Vitor Mifsud Tal-Inwiet ta' 23 sena. Salva biss Ċensu Spagnol Ta' Maltempu ta' 21 sena, li għam minkejja ferut sa Ras il-Miġnuna, fid-daħla tar-ramla ta' San Tumas. Min jaf x'luttu kbir kien hawn fiż-Żejtun u kif dan Ċensu ndiegħex għal bqija ta' hajtu!

Psaila jsemmi wkoll lil Ġużeppi Carabott l-Trajde, li kien protagonist fi ġrajja tat-tkexkix. Dwar din il-ġrajja rriżulta li meta kitibha, kien hemm min kellu d-dubju kemm hija vera, tant li jgħidilna: 'Forsi se jkun hawn min jaħseb li hija esagerata, iżda ngħidilkom li hija verità sagrosanta.' (op. cit. p. 31). Jehodna lura għall-25 t'April tal-1890 meta Carabott kien fuq il-baħar f'it 'il barra minn Wied il-Għajn, u salva żewġ aħwa, Felic u Toni Delia li kienu fuq kajjik kważi mgharraq minħabba ħuta kbira. Raw b'ghajnejhom stess silfjun, razza ta' kelb il-baħar jaħbat għal kajjik iehor u jiekol żewġ sajjieda Bormliżi li jghixu Haż-Żabbar, Salvu Bugeja u ibnu Wistin.

Wara li Psaila kiteb din il-ġrajja, hareġ illi fil-Mużew tas-Santwarju f'Haż-Żabbar hemm ex-voto mpitter mill-madonnar S. Portelli li jfakkar dan il-fatt li tkellem dwaru l-Trajde. U mhux hekk biss, imma fir-Registru tal-Mejtin, miktub bil-Latin mill-kappillan Leopoldu Farrugia, hemm it-tifsira tal-mewta krudili, li ġew miblughin minn ħuta kemm il-missier u anki l-iben.

Il-laqqagħna wkoll ma' Mattew Psaila L-Akkari, Żejtuni iehor li fl-1910 mar jghix Marsaxlokk u li 'huwa meqjus bħala l-originatur tax-xibka tal-lampuki (Coryphaena hippurus) flimkien ma' ċertu Anġlu Gravina, imlaqqam Il-Laj' (op. cit. p. 84). Jekk dan huwa minnu mela allura l-kontribut Żejtuni għas-sajd tradizzjonali jżdid tassew. Wieħed irid jindaga aktar peress li Potoschi et al (1999) mill-Università di Messina jgħidulna li l-mod kif jinqabdu f'xi nħawi fi Sqallija hu l-istess bħal f'Malta.

Hu x'inhu l-każ huwa tajjeb li naraw min kien Mattew L-Akkari, kif ukoll il-personaġġi Żwieten li jirreferi għalihom Psaila. Min kienu Marija Farrugia Ta' Kasuba, il-familja Caruana Ta' Mastalfju, Salvu Bonnici Il-Mundulier, Saliba l-Werzieq u Rużar Galea Ta' Ċmajra? Xieraq li ritratti u dokumenti eżistenti imma sparpaljati fi kxaxen mudlama mar-raħal, ikunu arkivjati u miġburin bħala l-legat storiku Żejtuni mas-sajd Malti li Lino Psaila ħabbrek tant biex jiġbor għall-memorja kollettiva tagħna.

Biblijografija:

Potoschi, A. et al (1999) 'Sicilian dolphinfish (Coryphaena hippurus) fishery' f'Scientia Marina, 63, pğ. 439-445.

Psaila, Lino (2003) Il-baħar rasu iebša: edizzjoni riveduta bi stejjer ġodda. Santa Venera: Klabb Kotba Maltin.

Xuereb, Paul (1998) 'Marine monster's attack off

Marsascalea' f'The Sunday Times, 2 t'Awissu, pğ. 44-45.

Hajr: lis-Sur Michael Buhagiar, kuratur tal-Mużew tas-Santwarju tal-Parroċċa ta' Haż-Żabbar u lis-Sinjura Rita Psaila Kuhlmann, bint Lino Psaila.

Steve Borg huwa l-kittieb ta' għadd ta' kotba, fosthom Il-Maltin: għemilhom, drawwiethom, grajjiethom: l-ewwel volum (2017), mitbugħ minn Klabb Kotba Maltin.


Insellmu lil ...

Ġuzeppi Mifsud

Ikona Żejtunija. Bniedem ta' karattru uniku li kien jirrispetta lil kulhadd anke dawk li ma kinux jaqblu miegħu, pero' fuq kollox kien bniedem ġenwin għall-aħħar, ta' qalb kbira u dejjem lest biex jgħin. Fuq kollox kellu fidi kbira f'Alla.

Guzeppi kellu karriera brillanti bħala fotografu minkejja li ma kellux it-teknoloġija li għandna llum fejn jidhol dan ix-xogħol. Huwa kien ukoll impjegat bħala pustier. Barra dan kien partitarju akkanit tat-team tal-futbol tal-Brazil u f'żgħożitu għamel xi snin bħala segretarju taż-Żejtun Corinthians Football Club.

Kien kburi li huwa Żejtuni u kien jinteressa ħafna ruħu f'dak kollu li jġi organizzat ġewwa ż-Żejtun. Kont tieħu pjaċir titkellem miegħu għaliex kien jaf jitkellem fuq bosta sugġetti attwali. Ma kienx joqgħod lura milli jagħmel il-kritika kostruttiva tiegħu fejn kien jara li l-affarijiet mhumiex sewwa speċjalment dawk ġewwa ż-Żejtun. Kellu rispett kbir lejn l-Għaqda tagħna u bosta drabi ta s-servizz tiegħu bla interessi. Bosta huma t-tifkiriet li hallielna permezz tar-ritratti tiegħu li se nibqgħu ngħożżu. Se nibqgħu niftakruh bħala Guzeppi l-Amerikan raġel fuq l-irġiel. Guzeppi halla dan il-wied tad-dmugh nhar l-1 ta' Jannar, 2018 fl-eta' ta' 79 sena.



Id-Dama Frances Grima

Is-Sinjura Frances Grima ser tibqa' mfakkra għall-hidma volontarja tagħha favur iż-Żejtun u ż-Żwieten. Missierha, Willie Sestito, kien flawtista mal-Banda Beland filwaqt li żewġha Karmenu kien ukoll membru u bandist tal-Beland sakemm twaqqfet il-Banda Żejtun. Infatti Karmenu kien wiehed mill-fundaturi tal-Għaqda Banda Żejtun u għal bosta snin kien Segretarju tal-istess Għaqda.

Ĉertament li s-Sinjura Grima ser tibqa' mfakkra għall-hidma volontarja tagħha mas-St. John Ambulance ta' liema nġhatat il-ġieħ bħala Dama tal-Ordni ta' San Ġwann f'Ġerusalem mid-Duka ta' Gloucester fl-Ingilterra fl-1997.

Frances Grima għaddiet għall-hajja ta' dejjem nhar it-2 t'Awissu, 2017 fl-eta' venerabbli ta' 102 sena. Il-funeral tagħha kien akkumpanjat mill-Għaqda Banda Żejtun u delegazzjoni mis-Soċjetà Mużikali Beland ipparteċipat fil-korteo u l-funeral tagħha.